



Stjóri til nýggjan stovn

Søkt verður eftir stjóra til nýggjan stovn.

Landsstýrið hevur tikið avgerð um at uppraðfesta og samskipa umhvørvismál, náttúrumál og lendismál. Fyrsta stigið í hesum sambandi er at savna seks stovnar, ið hvør í sínum lagi arbeiða við hesum málssøkjum, í ein stovn, við einari felags framtíð.

Stjórin skal hava visjónina at finna gongdu leiðina eins væl og nýggjar leiðir í samsvari við politiska viljan á hesum øki.

Stovnarnir eru Matrikulstovan, Tinglýsingin, Landsfólkayvirlitið, Náttúrugripasavnið, Umhvørvisdeildin hjá Heilsufrøðiligu Starvsstovuni og Skógrøkt landsins. Stovnarnir skulu í næstum undir sama tak í posthúsbygninginum á Argjum og undir eina leiðslu í einari náttúru- umhvørvis- og lendisfyrising. Avbjóðingarnar fyri framman eru stórar, og m.a. tí

er avgerandi, at stjórin hevur røttu eiginleikarnar og dirvi til at byggja upp eina umsiting, sum skal mynda føroyskan umhvørvis- og náttúrupolitikk. Stovnurin fær haraftrat ábyrgdina av fleiri umsitingarlaga krevjandi skrásetingum av landi, ogn og fólki (Matrikulstovan, Tinglýsingin og Landsfólkayvirlitið). Ein stór avbjóðing liggur í at byggja upp eina smidliga skipan og umsiting í hesum sambandi. Ein av fyrstu uppgávuunum verður at gera uppskot til eina yvirskipaða landsætlan á náttúru- og umhvørvisøkinum og uppskot til eina nýggja náttúrufríðingarlóg.

Stjórin skal vera bæði til gummistivlar og klædning. Stjórin skal vera framsíggin, hava leiðsluroyndir, og duga væl at samstarva tvørtur um faklig mørk. Stjórin skal vera førur fyri at hava yvirskipaðu ábyrgdina av fíggarviðurskiftum, umfatandi tøkni og krevjandi skrásetingarskipanum.

Stjórin verður settur í eitt fimm ára skeið. Løn og setanartreytir annars verða avtalaðar millum Innlendismálaráðið og stjóran.

Vilt tú hava meira at vita um starvið, ert tú vælkominn at seta teg í samband við Rúna Joensen, aðalstjóra ella Eyðbjørn Larsen, deildarstjóra, á telefon 35 80 80.

Umsóknir við CV, prógvum o.ø. skulu vera okkum í hendi í seinasta lagi 19. mars 2007 kl. 12.00.

Umsóknir skulu sendast til:

Innlendismálaráðið
Tinganes
Postboks 159
110 Tórshavn

Umhvørvisdeildin á Heilsufrøðiligu Starvsstovuni
Arbeiðsøki hjá umhvørvisdeildini er fyrst og fremst umhvørvisdálking. Bæði á landi og sjógvi. Arbeiðið fevnir m.a. um eftirlit, kanningar og góðkenningar av dálkandi virksemini. Sjey fólk starvast á deildini.

Føroya Náttúrugripasavn
Arbeiðsøkið hjá Náttúrugripasavninum er gransking og skrásetingar av Føroya Náttúru. Harumframt eru fyrising, savnsrøkt og framsýningar . Á savninum er ein djóradeild og ein plantudeild. Í løtuni starvast tíggu fólk á Náttúrugripasavninum:

Tinglýsingarstovan
Arbeiðsøkið hjá Tinglýsingarstovuni er at skráseta ognarar og ognarpartar til fasta ogn. Fýra starvsfólk eru á Tinglýsingarstovuni.

Landsfólkayvirlitið
Landsstovnur, sum umsitur persónstalskipanina (P-talið). Allir føroyingar eru skrásettir við navni og p-tali í yvirlitinum. Eitt starvsfólk er á Landsfólkayvirlitinum.

Matrikulstovan
Arbeiðsøkið hjá Matrikulstovuni er matrikulering,

umsiting, innan og uttargarðsútskiftingar, kortlegging og uppmåtingar, umsiting av fixpunktsgrundarlagnum og umsiting av landsadressuskránni. Á Matrikulstovuni starvast í dag seytjan fólk.

Skógrøkt landsins
Skógrøkt Landsins er í dag stovnur undir Innlendismálaráðnum. Arbeiðsøkið er at røkja gamlar og nýggjar viðarlundir og aðrar frilendisuppgávur, sum hoyra uppí. Somuleiðis rekur stovnurin Gróðurstøðina við plantuáling, plantusølu og arboretvirksemi. Átta fólk starvast hjá Skógrøkt landsins.